

9

නුවණැති නායකයා

යටගිය දවස බරණැස් නුවර එක් සිටුවරයෙක් වාසය කළේ ය. වෙළෙඳාමෙන් ජීවත් වූ ඔහු, පන්සියයක ගැල් කණ්ඩායමක් සමග ගමින් ගමට ගොස් විවිධ භාණ්ඩ විකුණුවේ ය. මේ ගැල් කණ්ඩායමේ නායකයා වූයේ සිටුවරයා ය.

දිනක් මේ නායක සිටුවරයා තම ගැල් කණ්ඩායම සමග වෙළඳාම් පිණිස ඇත ප්‍රදේශයකට ගියේ ය. එය කලින් නොගිය ප්‍රදේශයකි. ඒ යන අතරමග මහා වනාන්තරයක් විය. එය විශාල ගස්වලින්, සුවදවත් මල්වලින් පිරී ගිය වනාන්තරයකි. වනාන්තරයට ඇතුළු වීමට පෙර නායක සිටුවරයා තම ගැල්කරුවන් අමතා අවවාදයක් දුන්නේ ය.

“මේ වනාන්තරයෙහි විෂ සහිත ගස් ඇත. විෂ සහිත ඵල ඇත. විෂ සහිත මල් ඇත. විෂ සහිත කොළ ඇත. ඒ නිසා මා හට නොපෙන්වා කිසිවක් අනුභව නොකළ යුතු ය.”

ගැල් කණ්ඩායම වනාන්තරයේ කෙළවරට පැමිණියේ ය. ඒ ආසන්නයේ තිබුණේ ගම්මානයකි. ගැල් කණ්ඩායම දැකුම්කලු විශාල වාක්ෂයක් දුටුවේ ය. එය අඹ ගසක් හා සමාන ය. ඒ ගසේ ගෙඩි අඹ ගෙඩි හා සමාන ය. කොළ ද අඹ කොළ හා සමාන ය.

සුවඳ ද අඹ සුවඳ ම ය. ගස ගෙඩිවලින් පිරී තිබුණේ ය. කෑදර වූ කිහිප දෙනෙක් එම ගසේ ගෙඩි කඩා ගෙන කෑවෝ ය. එහෙත් සමහර අයට නායක සිටුකුමාගේ අවවාදය සිහිපත් විය. ඔවුහු ගෙඩි කිහිපයක් කඩා ගෙන නායක සිටුකුමා වෙතට ගොස් මෙසේ ඇසූහ.

“නායක සිටුකුමනි, මේ අඹ වර්ගය අනුභව කළාට වරදක් නැද්ද?”

නායක සිටුකුමා ගස ළඟට පැමිණ ගස ද එල ද හොඳින් පරීක්ෂා කළේ ය. අනතුරුව මෙසේ ප්‍රකාශ කළේ ය.



“මෙය අඹ ගසක් මෙන් පෙනුණත් අඹ ගසක් නො වේ. මෙය විෂ සහිත ගසකි. මෙම ගෙඩිවල නම ‘කිම්ඵල’ යි. කිම්ඵල විෂ සහිත නිසා මරණය පවා සිදු විය හැකියි. ඔබ කඩා ගත් ගෙඩි වහා ඉවත දමන්න.”

ගෙඩි අත තිබූ අය වහා ඒවා ඉවත දැමූහ. ඇතැමුන් ගෙඩි අනුභව කළ බව නායක සිටුකුමාට දැන ගන්නට ලැබිණි.

“මේ ගෙඩි අනුභව කළ අයට වහා ම වමනය කරවන්න. ඒ අයට ඖෂධ ලබා දෙන්න.”

නායක සිටුකුමා අණ කළේ ය. සෙසු අය ඒ ආකාරයට කටයුතු කළ බැවින් ගෙඩි කෑ අය සුවපත් වූහ.



රාත්‍රිය ගත වී පසු දිනය උදා වුණේ ය. උදෑසනින් ම ගම්වැසියෝ මේ වෘක්ෂය අසලට දුවගෙන ආහ. “මට ගැල්” ය, “මට ගවයින්” ය, “මට වස්තුව” ය, කියමින් ඔවුහු ගැල්, ගවයින් හා වස්තුව බෙදා ගැනීමට සැරසුණහ. එහෙත් දුටු දෙයින් ඔවුහු විස්මයට පත් වූහ.



ගැල්කරුවන් කිසිවකු මිය ගොස් නැත. ඔවුන්ට කිසිදු උවදුරක් වූ වගක් පෙනෙන්නට ද නැත. ඔවුහු හොඳින් තම වැඩපල කරමින් ගමනට සූදානම් වෙමින් සිටියහ.

කලින් වතාවල දී වෙළෙඳාමේ ආ ගැල්කරුවෝ ද මෙතැන නවාතැන් ගත්හ. ඔවුහු කිම්ඵල අනුභව කොට මිය ගියහ. අනතුරුව අසල ගම්මානයේ අය පැමිණ ඔවුන් සතු සියලු වස්තුව, ගැල් සහ ගවයින් ද රැගෙන ගියහ.

“ඔබ මේ ගසේ ගෙඩි අනුභව නොකළේ ඇයි? ඒවා විෂ සහිත බව දැන ගත්තේ කෙසේ ද?” ගම්වැසියෝ ගැල්කරුවන්ගෙන් විමසූහ.

“මේ ගසේ ගෙඩි විෂ සහිත බව නායක සිටුතුමා දැන ගත්තා. ඒ නිසා අප බේරුණා” ගැල්කරුවෝ පිළිතුරු දුන්හ. ගම්වැසියෝ නායක සිටුතුමා හමුවට ගියහ.

“ඔබතුමා මෙය විෂ සහිත ගසක් බව දැන ගත්තේ කෙසේ ද?”

ගම්වැසියෝ නායක සිටුතුමාගෙන් විමසූහ.

නායක සිටුතුමා මෙසේ පිළිතුරු දුන්නේ ය.

“කරුණු කිහිපයක් නිසා මේ ගස විෂ සහිත බව දැන ගතිමි. පඩි පෙළක් මෙන් අතු විහිදී ඇති මේ ගසට කාට වුවත් පහසුවෙන් නැගිය හැකි යි. එසේ ම මේ ගස ඇත්තේ ගමක් ආසන්නයේ යි. එහෙත් ගසෙහි ඉදුණු ගෙඩි පිරි ඇත. ඉදී වැටුණු, නරක් වූණු ගෙඩි ගස යට ද පිරි ඇත. ඒ, ගම්වැසියන් මේ ගසේ ගෙඩි නොකන නිසා ය. ඔවුන් ඒවා නොකන්නේ විෂ සහිත නිසා බව සිතුවෙමි.”

වස්තුව බෙදා ගැනීමට ආ ගම්වැසියන්ට හිස් අතින් ආපසු යන්නට සිදු විය. නායක සිටුතුමාගේ නුවණ නිසා ගැල්කරුවෝ තම ජීවිත බේරා ගත්හ.

(එල ජාතකය ඇසුරෙනි)



අවබෝධය

1. පාඩම කියවා ප්‍රශ්නවලට උත්තර දෙන්න.

- i. නායක සිටුවුමා ගැල් කණ්ඩායමට දුන් අවවාදය කුමක් ද?
- ii. 'කිම්ඵල' නම් ගෙඩි වර්ගය සමාන වන්නේ මොන පලතුරට ද?
- iii. ගැල් කණ්ඩායම අසලට පැමිණි ගම්වැසියන් විස්මයට පත් වූයේ ඇයි?
- iv. ගැල් නායකයා ගස විෂ සහිත බව දැන ගත්තේ කෙසේ ද?
- v. මේ කතාවෙන් ඔබේ ජීවිතයට ගත හැකි ආදර්ශ මොනවා ද?

ක්‍රියාකාරකම 1

සමාන තේරුම දෙන වචනය කොටුවෙන් තෝරා ලියන්න.

වෘක්ෂය.....
 වනාන්තරය.....
 ගැල
 උවදුර.....
 දැකුම්කලු.....
 ඔහුගේ.....
 විස්මය

කැලෑව
 කරත්තය
 කරදරය
 ලස්සන
 ගස
 පුදුමය
 බෙහෙත්

ක්‍රියාකාරකම 2

හොඳ නායකයකු සතු ගුණාංග පිළිබඳ කණ්ඩායම් සාකච්ඡාවක නිරත වන්න. හඳුනා ගත් ගුණාංග පත්තියට ඉදිරිපත් කරන්න.

ක්‍රියාකාරකම 3

ශ, ඡ, ස යෙදෙන වචන පාඩමෙන් තෝරා වගුගත කරන්න.

ශ	ඡ	ස